

கு டி ம் ப வி ள க் கு

மூதற்பகுதி

பாரதிதாசன்

விற்பனை உரிமை:

பா ரி நி ஜை ய ம்

59, பிராட்வே, சென்னை 1.

பத்தாம் பதிப்பு—பிப்ரவரி-1949

விலை: ஆறு அணு

பாரதசக்தி நிலைய வெளியீடு

எல்லா உரிமைகளும் பாரத சக்தி நிலையத்திற்கே உரியன
அச்சிட்டது:—கன்னி பிரஸ். பி. பி. சென்னை.

கவிஞர் கருத்து.

குடும்ப முன்னேற்றமே நாட்டின் முன்னேற்றம்.

முன்னேற்றம் உடைய குடும்பம் எப்படி இருக்கும் என்பது பற்றிய என்னண்ணந்தான் இந்தச் சிறிய நூல்!

நல்ல குடும்பம் பல்கலைக் கழகம் !

இந்நாளில் சிறிது கூடுதலான வருவாய் ஏற்பட்டவுடன், துணைவியர் உடல் நலங்காமல், உடை நலங்காமல், வேலைக்குச் சாப்பிடுவதுதான் குடும்ப ஒழுக்கம் என்று நினைத்துவிடுகிறார்கள். பெண்களிடமிருந்து பெருவழக்கமாகி வருகிறது. கணவன்மாறும் இந்நிலை முழுத்தன்மை வாய்ந்தது என்று முடிவு கட்டுகிறார்கள்.

கற்றலும், அதற்குத்தக நின்றலும் நிறைய அமைந்திருக்க வேண்டும் துணைவியிடத்தும் கணவனிடத்தும்.

இந்த நிலையில் அங்குத்தோன்றும் பிள்ளைகள் எப்படி இருப்பார்கள் என்பதைச் சொல்லவேண்டியதில்லை.

இத்தகைய குடும்பத்தில், எடுத்ததற்கெல்லாம் வேலைக்காரன் வேலைக்காரி வேண்டாம். அனைத்துக்கும் பிறர்கையை எதிர்பார்ப்பது நிலையற்ற செய்கை; எப்போதும் எதிர்பார்க்கக் கூடியதன்று; ஏனென்றால், எல்லாரும் வேலைக்காரர் அல்லது எல்லாரும் உடையவர் என்ற

நிலையை உண்டாக்கத்தான் அறிவுலகம் விரைந்து வேலை செய்கிறது. இவ்வையத்தின் நோக்கமும் அதுதான்!

குடும்ப விளக்கில் வேலையாட்களுக்கு இடம் ஏற்படுவதில்லை.

தமிழ்நாட்டின் பண்டைய அறிஞர்கள் கண்ட குடும்பங்கள் நமக்குச் சீவகன் முதலிய பெரு நூற்களிற், காட்சியளிக்கின்றன. இன்றைய நிலையில், எளிய நடையில் அமைந்த “குடும்ப விளக்கு” ஒரு நடுத்தரக் குடும்பம் இது என்று திட்டமாகச் சொல்லாவிட்டாலும் கோடி காட்டியதாகவாவது இருக்கும்.

குடும்ப விளக்கைப் பெறும் தோழர்கள் தாமே யன்றி மறந்துபோகாமல் தம் துணைவியர்க்கும் படிக்கக் கொடுக்க! துணைவியர் எழுத்தறிவில்லா ராயின் படித்துக் காட்டுக. துணைவர்க்கு எழுத்தறிவு இழப்பாய் இருந்தால் துணைவியர் சொல்லிக் காட்டமறவாதிருக்க வேண்டுகிறேன்.

ஏனெனில்,

தலைவனிடம் தலைவி நடந்துகொள்ள வேண்டிய சில வற்றைத் தலைவன் அன்பு காரணமாகச் சொல்லப்பின் வாங்குவது உண்டு. அவ்வாறே தலைவியும் பின் வாங்குவதுண்டு. அப்படிச் சொல்ல வேண்டிய சிற்சிலவற்றைக் குடும்ப விளக்குச் சொல்லும்!

மிகச் சிறியது, குறள் ஓவியம் குடும்ப விளக்கு; எனினும் இதை உருவாக்கி வெளியிட முன் வந்த தோழர் பாரத சக்தி நிலையம் பாலசுப்பிரமணியம் அவர்கட்கு என் நன்றியுரியது.

பாரதிதாசன்.

குடும்ப விளக்கு

அகவல்

இளங்கதிர் கிழக்கில் இன்னும் எழவில்லை,
இரவு போர்த்த இருள்நீங்க வில்லை.
ஆயினும், கேள்வியால் அகலும் மடமைபோல்
நள்ளிரவு மெதுவாய் நடந்துகொண்டிருந்தது!
தொட்டி நிலத்தில் சுண்ணாம்பு கலந்த
கலப்பென இருள்தன் கட்டுக் குலைந்தது,
புலர்ந்தி டப்போகும் பொழுது, கட்டிலில்
மலர்ந்தன அந்த மங்கையின் விழிகள்.

*

*

தூக்கத் தோடு தூங்கி யிருந்த
ஊக்கமும் சுறுசுறுப் புள்ளமும் மங்கை
எழுந்ததும் எழுந்தன இருகை வீசி
தெளிவிலாக் கருக்கலில் ஒளிபடும் அவள்விழி
குளத்து நீரில் குதிக்கும் கெண்டைமீன்!

*

*

சின்ன மூக்குத் திருகொடு தொங்கும்,
பொன்னாற் செய்த பொடிமுத் தைப்போல்
துளிஒளி விளக்கின் தூண்டு கோலைச்
செங்காற் தள்ளிகர் மங்கை விரலால்
பெரிது செய்து, விரிமலர்க் கையில்

குடும்ப விளக்கு

ஏந்தி, அன்னம் வாய்ந்த நடையொடு
முல்லை அரும்பு முத்தாய்ப் பிறக்கும்,
கொல்லை யடைந்து குளிர்புதுப் புனலை
மொண்டாள் ; மொண்டு, முகத்தைத் துலக்கி
உண்டநீர் முத்தாய் உதிர்த்துப், பின்னும்,
சேந்துநீர் செங்கை ஏந்தித், தெருக்கதவு
சார்ந்ததாழ் திறந்து, தகடுபோற் குறடு
கூட்டி, மெருகு தீட்டிக் கழுவி,
அரிசிமாக் கோலம் அமைத்தனள். அவளுக்குப்
பரிசில் நீட்டினான பகலவன் பொன்னொளி !

*

*

இல்லத் தினிலே ஏகினாள் ; ஏகி
யாழின் உறையினை எடுத்தாள் ; இசையில்
'வாழிய வையம் வாழிய' என்று
பாவலர் தமிழிற் பழச்சுவை சேர்த்தாள்.
திங்கிலாத் தமிழில், தேளிசைக் கலவைபோய்த்,
தூங்கிய பிள்ளைகள், தூங்கிய கணவனின்
காதின் வழியே கருத்தில் கலக்கவே,
மாதின் எதிர் அவர் வந்துட் கார்ந்தனர்.
அமைதி தழுவிய இளம்பகல்,
கமழக் கமழத் தமிழிசை பாடினள்.

*

*

பறந்தனள் பச்சைப் பசுங்கிளி ; மாடு
கறந்தனள் ; வீட்டை நிறம் புரிந்தனள் ;
செம்பு தவலை செழும்பொன் ஆக்கினாள் ;
பைம்புனல் தேக்கினாள் ; பற்ற வைத்த
அடுப்பினில் விளைத்த அப்பம் அடுக்கிக்,

குடும்ப விளக்கு

குடிக்க இனிய கொத்து மல்லிநீர்
இறக்கிப் பாலொடு சருக்கரை இட்டு
நிறக்க அன்பு நிறையப் பிசைந்த
முத்தான வாயால் முழுநிலா முகத்தாள்
“அத்தான்” என்றனள் ; அழகியோன் வந்தான்.

*

*

வந்த கணவன் மகிழும் வண்ணம்
குளிர் புனல் காட்டிக் குளிக்கச் சொல்லித்,
துளிதேன் குழும் களிவண்டு போல
அன்பனின் அழகிய பொன்னுடல் சூழ்ந்து,
மின்னிடை துவள, முன்னின் றுதவி,
வெள்ளுடை விரித்து மேனி துடைத்தபின்
“பிள்ளைகள்” என்றனள் ; கிள்ளைகள் வந்தனர்!
தூய பசும்பொன் துகளினைப் போன்ற
சீயக் காய்த்துகள் செங்கையால் அள்ளிச்,
சிட்டுக் காட்டியும் சிறுகதை சொல்லியும்
தொட்டுத் தேய்த்துத் துளிருடல் நலங்காது,
நின்ற திருக்கோலப் பொன்னின் சிலைக்கு
நன்னீ ராட்டி நலஞ்செய்த பின்னர்
பூவிதழ் மேற்பனி தூவிய துளிபோல்
ஓவியக் குழந்தைகள் உடலின் நீர்த் துளிகளைத்
துடைத்து, நெஞ்சில் சுரக்கும் அன்பை,
அடக்கா தவளாய் அழகுமுத் தளித்தே
“பறப்பீர் பச்சைப் புருக்களே” என, அவர்
அறைக்குள் ஆடைபூண் டம்பலத் தாடினார்!

*

*

அடுக்களைத் தந்தி அனுப்பினாள் மங்கை.
வந்தேன் என்று மணுளன் வந்தான் ;

வந்தோம் என்று வந்தனர் பிள்ளைகள்.
பந்தியில் அனைவரும் குந்தினர் வரிசையாய்த்;
தழைத்த வாழைத் தளிரிலே தன்னில்,
பழத்தொடு படைத்த பண்டம் உண்டனர்.
காச்சிய நறுநீர் கனிவாய்ப் பருகினர்.

*

*

நேரம் பேர்வது நினையா திருக்கையில்
பாய்ச்சிய இளங்கதிர் பட்டது சுவர்மேல்;
அவள் கண்டு, காலே “ஆறு மணி” என
உரைத்தாள். கணவன் “இருக்கா” தென்றான்.
உண்டுண் டுண்டென ஒலித்தது சுவரின்
அண்டையில் இருந்த அடிக்கும் மணிப்பொறி.
பாடம் சொல்லப் பாவை தொடங்கினாள்,
அவள்வாத் திச்சி; அரைவீடு கழகம்;
தவழ்ந்தது சந்தத் தமிழ்ச்சுவை; அள்ளி
விழுங்கினார் பிள்ளைகள் தேவகை யாயிற்றே!

*

*

எழுங்கள் என்றனர் எழுந்தனர், சுவடியை
ஒழுங்குற அடுக்கி, உடை அணிவித்துப்,
புன்னை இலைபோல் புதையடிச் செருப்புகள்
சின்னவர் காலிற் செருகிச், சிறுகுடை
கையில் தந்து, கையொடு கூட்டித்
தையல், தெருவரை தானும் நடந்து
பள்ளி நோக்கித் தள்ளாடி நடக்கும்
பிள்ளைகள் பின்னமுகு வெள்ளம் பருகிக்,
கிளைமா றும்பசங் கிளிபோல் ஓடி
அளவளாவினாள் ஆளணிதத்தில்!
கடைக்குச் செல்லக் கணவன், அழகிய
உடைகள் எடுத்தே உடுக்கலானான்.

குடும்ப விளக்கு

“கழுத்துவரை உள்ள கரிய தலைமயிர்
மழுக்குவீர் அத்தான்” என்று மங்கை சொன்னாள்
நறுநெய் தடவி நன்றாய்ச் சீவி
முறுக்கு மீசையை நிறுத்திச் சராயினை
இட்டிடை இறுக்கி எழிலுறத் தொங்கும்
சட்டை மாட்டத் தன்கையில் எடுத்தான் ;
பொத்தலும் கிழிசலும் பூவை கண்டாள் ;
தைத்தாள் தையற் சடுகுடு பொறியால் !
ஆண்டநாள் ஆண்டு, மாண்ட செந்தமிழ்ப்
பாண்டிய மன்னன் மீண்டதுபோல,
உடுத்திய உடையும் எடுத்த மார்பும்
படைத்த கணவனைப் பார்த்துக் கிடந்தாள் ;

*

*

ஒற்றி வைத்த ஒளிவிழி மீட்டபின்,
வெற்றிலைச் சுருள் பற்றி ஏந்தினாள் ;
கணவன் கைம்முன் காட்டி, அவன்மலர்
வாயில் தரத் தன் மனத்தில் நினைத்தாள்.
தூயவன் அப்போது சொன்னதென் னெனில்,
“சுருளுக்கு விலைஎன்ன ? சொல்வாய்” என்ன
“பொருளுக்குத் தக்கது போதும்” என்றுள்
“கையிற் கொடுப்பதைக் காட்டிலும் சுருளை
வாயிற் கொடுத்திடு மங்கையே” என்றான்.

*

*

சேயிழை அன்பாய்ச் செங்கை நீட்டினாள்,
குடித்தனப் பயனைக் கூட்டி எடுத்து
வடித்த சுவையினை வஞ்சிக் களித்தல்போல்
தளிர்க்கைக்கு முத்தம் தந்து,
குளிர்வாய் வெற்றிலை குழைய ஏகினனே !

குடும்ப விளக்கு

அறுசீர் விருத்தம்

உணவுண்ணச் சென்றாள், அப்பம்
உண்டனள், சீனி யோடு
தணல்நிற மாம்பழத்தில்
தமிழ்நிகர் சுவையைக் கண்டாள்.
மணவாளன் அருமை பற்றி
மனம் ஒரு கேள்வி கேட்க,
இணையற்ற அவன் அன்புக்கு
நிகராமோ இவைகள் என்றாள்.

*

*

பள்ளிக்குச் சென்றி ருக்கும்
பசங்களில் சிறிய பையன்,
துள்ளிக்குதித்து மான் போல்
தொடந்தோடி வீழ்ந்தானே, என்
றுள்ளத்தில் நினைத்தாள்; ஆனால்,
மூத்தவன் உண்டென் நெண்ணித்
தள்ளினாள் அச்சந் தன்னைத்!
தாழ்வாரம் சென்றாள் நங்கை!

*

*

ஒட்டடைக் கோலும், கையும்
உள்ளமும் விழியும், சேர்த்தாள்,
கட்டிய சிலந்திக் கூடு,
கரையானின் கோட்டை யெல்லாம்
தட்டியே பெருக்கித் “தூய்மை”
தனியர சாளச் செய்து
சட்டைகள் தைப்பதற்குத்
தையலைத் தொட்டாள் தையல்!

குடும்ப விளக்கு

ஆடிக்கொண் டிருந்த தையற்
பொறியினை அசைக்கும் ஓர்கை;
ஓடிக்கொண் டிருக்கும் தைத்த
உடையினை வாங்கும் ஓர்கை;
பாடிக்கொண் டேயிருக்கும்
பாவையின் தாமரை வாய்;
நாடிக்கொண் டேயிருக்கும்
குடித்தன நலத்தை நெஞ்சம் !

*

*

முடிந்தது தையல் வேலை
முன், உள்ள மரச்சா மான்கள்
ஒடிந்தவை ; பழுது பார்த்தாள்,
உளியினால் சிவிப் பூசிப்
படிந்துள்ள அழுக்கு நீக்கிப்
பளபளப் பாக்கி வைத்தாள்.
இடிந்துள்ள சுவர் எடுத்தாள் ;
சுண்ணம்பால் போரை பார்த்தாள்.

*

*

நாத்தியர் வீடு சென்ற
நன்மாமன், மாமி வந்தார்.
பார்த்தனள் ; உளம் மகிழ்ந்தாள்
பறந்துபோய்த் தெருவில் நின்று
வாழ்த்தினல் வரவு கூறி
வணக்கத்தைக் கூறி, “என்றன்
நாத்தியார், தங்கள் பேரர்
நலந்தானு மாமி” என்றுள்.

வண்டிவிட் டிறங்கி வந்த
 மாமியும், மாமனும், கற்
 கண்டொத்த மரும கட்டுக்
 கணியொத்த பதிலும் கூறிக்,
 கொண்டு வந் திட்ட பண்டம்
 குறையாமல் இறக்கச் சொன்னார்.
 வண்டியில் இருந்த வற்றை
 இறக்கிடு கின்றாள் மங்கை:—

*

*

கொஞ்சநாள் முன்வாங்கிட்ட
 சும்பகோணத்துக் கூசா,
 மஞ்சள், குங் குமம், கண்ணாடி,
 மைவைத்த தகரப் பெட்டி,
 செஞ்சார்தின் சீசா, சொம்பு,
 வெற்றிலைச் சீவற் பெட்டி,
 இஞ்சியின் மூட்டை ஒன்றே,
 எலுமிச்சைச் சிறிய கோணி,

*

*

புதியவர் தவலை நாலு
 பொம்மைகள், இரும்புப் பெட்டி,
 மிதியடிக்க கட்டை, பிள்ளை
 விளையாட மரச்சா மான்கள்,
 எதற்கும் ஒன்றுக்கி ரண்டாய்
 இருக்கட்டும் வீட்டில் என்று
 குதிரினில் இருக்கும் நெல்லைக்
 குத்திட மரக்குந் தாணி;

குடும்ப விளக்கு

தலையணை, மெத்தைக் கட்டுச்,
சல்லடை புதுமுறங்கள்,
எலிப்பொறி, தாழும் பாய்கள்,
இப்பக்கம் அகப்படாத
இலுப்பெண்ணெய், கொடுவாங்க் கத்தி,
இட்டலி தட்டுக் குண்டான்,
கலப்பட மிலாநல் லெண்ணெய்,
கைத்தடி, செந்தா ழும்பூ,

*

*

திருமணம் வந்தால் வேண்டும்
செம்மரத் தினில்முகக் காலி,
ஒருகாசக் கொன்று வீதம்
கிடைத்தபச் சரிசி மாங்காய்;
வரும்மாதம் பொங்கல் மாதம்
ஆதலால் விளக்கு மாறு,
பரிசாய்ச் சம்மந்தி தந்த
பாதாளச் சுரடு, தேங்காய்

*

*

மூலைக்கு வட்டம் போட்டு
முடித்தமே லுரையும், மற்றும்
மேலுக்கோர் சுருக்குப் பையும்,
விளங்கிடும் குடை, கறுப்புத்
தோலுக்குள் காயி தத்தில்
தூங்கும்முகக் குக்கண் ணடி
சேலொத்த விழியாள் யாவும்
கண்டனள் செப்ப லுற்றாள்

குடும்ப விளக்கு

இவையெலாம் வண்டிக் குள்ளே
இருந்தன என்றால் அந்த
அவைக்களம் தனிலே நீவிர்
எங்குத்தான் அமர்ந்திருந்தீர் ?
சுவைப்புளி அடைத்து வைத்த
தோண்டியின் உட்புறத்தில்
கவர்ந்துண்ணும் பூச்சி கட்கும்
கால்வைக்க இடமி ராதே !

*

*

என்றனர். மாமி சொல்வாள் ;
இவைகளின் உச்சி மீதில்
குன்றுமேல் குரங்கு போல
என்றனைக் குந்த வைத்தார் ;
எந்தலை நிமிர, வண்டி
மூடிமேல் பொத்த விட்டார் ;
உன்மாமன் நடந்து வந்தார்
ஊரெல்லாம் சிரித்த தென்றாள்

*

*

ஊரெல்லாம் சிரிக்க வைத்தேன்
என்றாளே உன்றன் மாமி !
“யாரெல்லாம் சிரித்து விட்டார்”
என உன்றன் மாமியைக் கேள்,
பாரம்மா பழுத்த நல்ல
பச்சைவாழைப்பழங்கள் !
நேரிலே இத்தனை யும்பார்
பசுமாட்டு நெய்யின் மொந்தை !

குடும்ப விளக்கு

வண்டியில் எவ்விடத்தில்
வைப்பது? மேன்மை யான
பண்டத்தைக் காப்ப தற்குப்
பக்குவம் தெரிந் திருந்தால்
முண்டம்இப் படிச்சொல் வாளா?
என்ன தான் முழுகிப் போகும்
அண்டையில் நடந்து வந்தால்?
என்றனன் அருமை மாமன்

*

*

மாமனார் கொண்டு வந்த
பொருளெலாம் வரிசை செய்து,
திமையில் லாத வெந்நீர்
அண்டாவில் தேக்கி வைத்துத்,
தூய்மைசேர் உணவு தந்து
துப்பட்டி விரித்த மெத்தை!
ஆம் அதில் அயரச் சொல்லிக்,
கறிவாங்க அவள் நடந்தாள்.

*

*

கடையிலே செலவு செய்த
கணக்கினை எழுதி வைத்தாள்.
இடையிலே மாமன் “விக்குள்”
எடுத்தது தண்ணீர் கொஞ்சம்
“கொடு” எனக் கொடுத்தாள். பின்னர்க்
கூடத்துப் பதுமை ஓடி
அடுக்களை அரங்கில், நெஞ்சம்
அசைந்திட ஆட லானாள்.

கொண்டவர்க் கெது பிடிக்கும்
குழந்தைகள் எதை விரும்பும்,
தண்டுன்றி நடக்கும் மாமன்
மாமிக்குத் தக்க தென்ன,
உண்பதில் எவரு டம்புக்
கெதுவுத வாடுதென் றெல்லாம்
கண்டனள், கறிகள் தோறும்
உண்பவர் தம்மைக் கண்டாள்.

*

*

பெரியலோ பூனைக் கண்போல்
பொலிந்திடும்; சுவைம ணக்கும்
“அருந்துமா சிறிய பிள்ளை”
என எண்ணும் அவளின் நெஞ்சம்.
இருந்தந்தச் சிறிய பிள்ளை
இச்சென்று சப்புக் கொட்டி
அருந்தியே மகிழ்ந்த தைப்போல்
அவள்காதில் ஓசை கேட்கும்.

*

*

பொருளையும் பெரிதென் றெண்ணுள் ;
பூண்வேண்டாள் தனை ம ணந்தோன்.
அருளாயே உயிரென் றெண்ணும்
அன்பினால், வருத்தி றக்கும்
உருகோநற் கிழங்கில், தன்னை
உடையானுக் கிருக்கும் ஆசைத்
திருவுளம் எண்ணி எண்ணிச்
செவ்விள நகைசெய் கின்றாள்.

குடும்ப விளக்கு

இனிவாழும் நாள்நினைத்தாள்
இனையவர் மாமன் மாமி ;
நனிஇரங் கிடுதல் வேண்டும் ;
நானவர்க் கன்னை போல்வேன்
எனத்தான் தனையும் பெற்று
வாழ்ந்தநாள் எண்ணும் போதில்
தனிக்கடங் உடையேன் ; நானோர்
தவழ்பிள்ளை அவர்கட் கென்றாள்.

*

*

கிழங்கினை அளியச் செய்வாள் ;
கீரையைக் கடைந்து வைப்பாள் ;
கொழுங்காய்ப்பச் சடியே வைப்பாள் ;
கொல்லையின் முருங்கைக் காயை
ஒழுங்காகத் தோலைச் சீனிப்,
பல்லில்லார் உதட்டால் மென்று
விழுங்கிடும் வகைமுடித்து
வேண்டிய எல்லாம்முடித்து
தூங்கிய மாமன், அம்மா

*

*

தூக்கென்னை, என்று சொல்ல,
ஏங்கியே ஓடி மாமன்
இருக்கின்ற நிலைமை கண்டு.
வீங்கிய காலைப் பார்த்தாள்
எழுந்திட வேண்டாம் ! என்றாள் ;
தரங்கியே மருந்து பூசிச்
சரிக்கட்டிப் படுக்க வைத்தாள் ;

நாடியில் காய்ச்சல் என்றே
நன்மருந் துள்ளுக் கீந்தாள்.
ஓடிநற் பாலை மொண்டு,
மருவுலைக் கஞ்சி ஊற்றி,
வாடிய கிழவர்க் கீந்தாள் ;
மாமிக்கோ தலைநோக் காடாம் ;
ஓடிடச் செய்தாள் மங்கை,
ஒரேபற்றில் நொடிநேரத்தில் !

*

*

குழந்தைகள் பள்ளி விட்டு
வந்தார்கள் ; குருவிக் கூட்டம்
இழந்தால் லுரிமை தன்னை
எய்தியே மகிழ்வ தைப்போல் !
வழிந்தோடும் புதுவெள் ளத்தை
வரவேற்கும் உழவ ரைப்போல்,
எழுந்தோடி மக்கள் தம்மை
எந்தினாள் இருகை யாலும் !

*

*

பள்ளியில் அறிஞர் சொன்ன
பாடத்தின் வரிசை கேட்டு,
வெள்ளிய உடைக ழுற்றி,
வேறுடை அணியச் செய்தே.
உள்வீட்டில் பாட்டன் பாட்டி
உள்ளதை உணர்த்தி, அந்தக்
களிநிலில் பிள்ளை வண்டு
களித்திடும் வண்ணம் செய்தாள் ;

அன்றைக்கு மணம் புரிந்த
அழகியோன் வீடு வந்தான் ;
இன்றைக்கு மணம் புரிந்தாள்
எனும்படி நெஞ்சில் அன்பு
குன்றாத விழியால், அன்பன்
குளிர்விழி தன்னைக் கண்டாள்
“ஒன்றுண்டு சேதி” என்றாள் ;
“உரை” என்றான் “அம்மா அப்பா

*

*

வந்தார்” என்றுரைத்தாள், கேட்டு
“வாழிய” என்று வாழ்த்தி,
“நொந்தார்கள்” என்று கேட்டு
நோயுற்ற வகைய றிந்து
தந்தைதாய் கண்டு “உங்கள்
தள்ளாத பருவந் தன்னில்
நைந்திடும் வண்ணம் நீங்கள்
நடந்திடலாமா” மேலும்,

*

*

ஒக்கநல் விளமை கண்டீர்,
கல்விநல் லொழுக்கம் கண்டீர் ;
மெய்க்காதல் மணமும் பெற்றீர் ;
இல்லற வெற்றி பெற்றீர் ;
மக்களைப் பெற்றீர் ; வைய
வாழ்வெலாம் பெற்றீர் ; நீவிர்
எக்குறை பெற்றீர் ? இன்னும்
ஏனிந்தத் தொல்லை ஏற்றீர் ?

அதிர்ந்திடும் இளமைப் போதில்
ஆவன அறங்கள் செய்து
முதிர்ந்திடும் பருவந் தன்னில்,
மக்கட்கு முடியைச் சூட்டி
எதிர்ந்திடும் துன்ப மேதும்
இல்லாமல் மக்கள், பேரர்
வதிந்திடல் கண்டு, நெஞ்சு
மகிழ்வதே வாழ்வின் வீடு”

*

*

என்றனன். தந்தை சொல்வார் ;
“என்னரும் மகனே மெய்தான்
ஒன்றிலும் கவலை கொள்ளேன்,
உன்னை நான் பெற்றதாலே!
அன்றியும் உன்பெண் டாட்டி
அறிவுக் கோர்திரு விளக்காம்.
இன்றுநான் அடைந்த நோய்க்கும்
நன்மருந் திட்டுக் காத்தாள்

*

*

செல்லப்பா உணவு கொள்ளச்
சிறுவர்கள் தமையும் உண்ணச்
சொல்லப்பா” எனவே ; அன்பு
சொரிந்திடச் சொல்லி நுந்தன்
நல்லப்பா மகிழும் வண்ணம்
நல்லதப் பாளன் றோதி,
மெல்லப்பா வைபு ரிந்த
விருந்தினை அருந்த லுற்றான்.

குடும்ப விளக்கு

குழந்தைகள் உடனி ருந்து
கொஞ்சியே உண்ணு கின்றார்,
பழந்தமிழ்ப் பொருளை அள்ளிப்,
படித்தவர் விழுங்கு தல்போல்!
ஒழுங்குறு கறிகள் தம்மில்
அவரவர் உளம நிந்து,
வழங்கினாள் அள்ளி, அள்ளி,
வழிந்திடும் அன்புள் ளத்தாள்

*

*

அனைவரும் உண்டார் அங்கே;
கூடத்தில் அமர்ந்தி ருந்தார்.
சுனைவரும் கெண்டைக் கண்ணாள்
துனைவனை அணுகி, நீவிர்
“எனைவரும் படி ஏன் சொல்ல
வில்லை” என்றாள் சிரித்தே!
தினைவரும் படிஇல் லார்க்கும்
திருநல்கும் தமிழ்ப்படி டென்றான்

*

*

குளிர்விழி இளந கைப், பூங்
குழலினாள் குந்தினாள்; தன்
தளிருடல் யாழ் உடம்பு
தழுவின; இருகு ரல்கள்,
ஒளியும், நல் வாணும், ஆகி
உலவிடும் இசைத்தேர் ஏறித்,
“தெளிதமிழ்”ப் பவனி வந்தாள்;
செவிக்கெலாம் காட்சி தந்தாள்!

உள்ளத்தில் கவிதை வைத்தே
உயிரினால் எழுப்பினாள்; அவ்
வெள்ளத்தில் கலையைக் கோத்தாள்
வீணையின் அளவற்ற சாய்த்தாள்;
தெள்ளத்தெ ளிந்த நீர்போல்,
செழுந்தமிழ்ப் பொருள்போய் நெஞ்சப்
பள்ளத்தில் கோடைத் துன்பம்
பறந்திடப் பாய்ச்சி விட்டாள்

*

வீடெலாம் இசையே; வீட்டில்
நெஞ்செலாம் மெருகே; நெஞ்ச
ஏடெலாம் அறிவே; ஏட்டின்
எழுத்தெலாம் களிப்பே; அந்தக்
காடெலாம் ஆடும் கூத்தே;
காகங்கள் குருவி எல்லாம்
மாடெலாம் இவ்வா றானால்
மனிதர்க்கா கேட்க வேண்டும்?

*

*

இடையினில் தனைம றந்தே
இருந்ததன் கணவன் தன்னைக்
“கடையினை மறந்து விட்டார்” என்று
நடையினில் அன்னம் சொன்னாள்
நல்லதோர் நினைவு பெற்ற
உடையவன் “ஆம்ஆம்” என்றான்;
ஆயினும், “உம்உம்” என்றான்;

குடும்ப விளக்கு

• கண்ணல்ல ; நீ தான் சற்றே
• கடைக்குப்போய்க், கணக்கர் தம்மை
உண்பதற் கனுப்பி, உண்டு
வந்தபின் வா ; என் னாசைப்
“பெண்ணல்ல” என்று சொல்லிச்
சோம்பலால் பிச்சை கேட்டான்.
கண்ணல்ல, கருத்தும் போன்றாள்,
“சரி” என்று கடைக்குச் சென்றாள்.

*

*

மல்லியை அளப்பார் ; கொம்பு
மஞ்சளை நிறுப்பார் ; நெய்க்குச்
சொல்லிய விலை குறைக்கச்
சொல்லுவார் ; கொள் சரக்கின்
நல்லியல் தொகை கொடுப்பார் ;
சாதிக்காய் நறுக்கச் சொல்வார் ;
வெல்லம் என்றொரு குழந்தை
விரல் நீட்டும் கடைக்கு வந்தாள்.

*

*

களிப்பாக்குக் தேட்பார்க் கீந்து
களிப்பாக்கிக் கடனாய்த் தந்த
புளிப்பாக்கித் தீர்ந்த பின்பு
கடனாகப் புதுச் சரக்கை
அளிப்பார்க்கும் பணம் அளித்தாள்,
அதன்பின்னர் கணக்கர் எல்லாம்.
கிளிப்பேச்சுக் காரி யின்பால்
உணவுண்ணக் கேட்டுப் போனார்.

இளகிய நெஞ்சத் தானை
இளகாத வெல்லம் கேட்பார்
அளவாக இலாபம் ஏற்றி
அடக்கத்தை எடுத்து ரைப்பாள்
மினகுக்கு விலையும் கூறி
மேன்மையும் கூறிச் சற்றும்
புளுகர்மல், புகன்ற வண்ணம்
புடைத்துத் தூற்றிக் கொடுப்பாள்.

*

*

கொண்டவன் வந்தான் ; கண்கள்
குளிர்ந்திடக் கண்டாள் ; “அத்தான்
கண்டுள்ள கணக்கின் வண்ணம்
சரக்குகள் கடன் தந்தார்க்குத்
தண்டலும் கொடுத்தேன் ; விற்று
முதலினைத் தனியே வைத்தேன்
உண்டங்கு வேலை” என்றே
உரைத்தனள் ; வீடு சென்றாள்.

*

*

படுக்கையில் மர்மனாரைப்
பார்த்தனள் ; காலில் இன்னும்,
கடுக்கைதீர்ந் திலதோ என்று
கனிவொடு கேட்டு டுக்கும்
உடுக்கையும் மர்ற்று வித்து
மட்டான உணவு தந்து
தடுக்கினி லிருந்து தூக்கிச்
சாய்வுநாற் காலி சேர்த்தாள்.

குடும்ப விளக்கு

வரிசையாய்க் காய வைத்த
வடகத்தை, வற்றல் தன்னைப்,
பெரிசான சாலில் சேர்த்தாள் ;
பிணைந்துள்ள மாடு கன்றுக்
சூரியநல் தீனி வைத்தாள் ;
உறிவிளக் குகள்து டைத்தாள் ;
வரும்மக்கள் எதிர்பார்த்திட்டாள் :
வந்தனர் ; மகிழ்ச்சி பெற்றாள் ;

*

*

சிற்றுண வளித்தாள் ; பின்பு
திரைகடற் கரையை நாடி,
பெற்றதன் மக்கள் சூழப்
பெருவீதி ஓர மாகப்
பொற்கொடி படர்ந்தாள் தேனைப்
பொழிந்திடு பூக்க ளோடு !
வற்றாத வெள்ளக் காட்டின்
மணற்கரை ஓரம் வந்தாள் !

*

*

அக்கரை செலும்உள் ளத்தை
அளாவிடக் கிடந்த வில்லும்,
இக்கரை அலையின் ஆர்ப்பும்,
இவற்றிடைச் செவ்வா னத்தின்
மிக்கொளி மிதக்கும் மேனி
விரிபுனற் புரட்சிப் பாட்டும்,
“ஓக்கவே வாழ்க மக்காள்”
என்பதோர் ஒலியும் கேட்டாள்.

குளிப்புனல் தெளிவி லெல்லாம்
ஒளிகுதி கொள்ளும் ; வெள்ளத்
துளிதொறும் உயிர் துடிக்கும் ;
சிதான்மைசேர் கடல், இவ் வைய
வெளியெலாம் அரசு செய்யும்!
விண்ணெலாம் ஒலியைச் செய்யும்!
களியெலாம் காணக் காணக்
கருத்தெலாம் இன்பம் பொங்கும்

*

*

கடலிடைப் புனலில் ஆடிக்
குளிரினிற் கனிந்த “காற்றை”
உடலி டைப் பூசு கின்ற
ஒளிகடற் கரையின் ஓரம்
அடர்சிற கன்னப் புட்கள்
அணிபோல அலை நடக்கும்
நடையொடு நடந்து வீடு
கண்ணினாள் மக்க ளோடு

*

*

மேற்றிசைக் கதிர்ப், பழத்தை
விருந்துண்டு, நீல ஆடை
மாற்றுடை யாய் உடுத்து
மரகத அணிகள் பூண்டு,
கோற்கிளை நடுங்கும் புட்கள்
கோட்டிடும் சிறகின் சந்தக்
காற்சிலம் பசையக் காதற்
கரும்பான இரவு தன்னை

குடும்ப விளக்கு

திருவிளக் கேந்தி வந்து
தெருவினில் வரவேற் கின்றாள்,
உருவிளக் கிடவீட் டுக்குள்
ஒளிவிளக் கணைத்தும் ஏற்றி,
ஒருபெருங் கலயத் துள்ளே
உயர்ந்நும் புகைள முப்பிப்,
பெரியோரின் உள்ளம் எங்கும்
பெருகல்போல் பெருகச் செய்தாள்

*

*

கட்டுக்குள் அடங்கா தாழ்க்
களித்திடும் தனது செல்வச்
சிட்டுக்கள், சுவடிக் குள்ளே
செந்தமிழ்த் தீனி உண்ண
விட்டுப், பின் அடுக் களைக்கு
அமுதத்தை விளைவு செய்தாள்
எட்டுக்கு மணி அடிக்க
அத்தானை எதிர்பார்க் கின்றாள்

எண் சீர் விருத்தம்

சுரக்கொன்றை தொங்கவிட்ட பந்தலின்கீழ்
தனிச்சிங்கக் கால்நான்கு தாங்கும் கட்டில்
இருக்கின்ற மெத்தைதலை யணைகள் தட்டி,
இருவீதி மணமடிக்கும் சந்தனத்தைக்

கரைக்கின்ற கலயத்துட் கரைத்துத் தென்றல்
கலக்கின்ற சன்னலினைத் திறந்து, நெஞ்சில்
சுரக்கின்ற அன்பினால், தெருவில் மீண்டும்
துடிக்கின்றாள் கணவனது வரவு பார்த்தே!

குடும்ப விளக்கு

பறக்கின்ற கருங்குயிலாள் மீண்டும், வீட்டில்
பழக்குலையைத் தட்டத்தில் அடுக்கிப், பாலைச்
சிறக்கின்ற செம்பினிலே ஊற்றி வைத்துச்,
சிரிக்கின்ற முல்லையினைக் கண்ணி யாக்கி,
நிறக்கின்ற மணிவிளக்கைச் சிறிது செய்து,
நினைக்கின்ற இன்பத்தை நெஞ்ச வீட்டில்
மறைக்கின்ற படிமறைத்து மற்றும் சென்று
மலைபோன்ற செல்வத்தின் வரவு பார்த்தாள்

*

*

கால்ஒடிந்து போகுமுன்னே அவனும் வந்தான்,
கதையொன்று கேட்டாயா? எனவுட் காரந்தான்.
மேலிருந்து “பிள்ளைவளர்ப் புப்போட்டிக்கு
விடைவந்து சேர்ந்த” தென்றான். எவ்வா நென்றாள்
“ஆல்ஒடிந்து விழ்ந்தாலும் தோள்கள் தாங்கும்
அப்படிநாம் பிள்ளைகளை வளர்த்த தாலே,
பாலொடும்சர்க் கரைகலந்த இனிய சொல்லாய்,
பரிசுதமக் குத்தந்தார் பாராய்” என்றான்.

*

*

அறையினிலே படுத்திருந்த பெற்றோர் காதில்
அதைப்போடத் துவக்கினான். “வளர்ப்புப் போட்டி
அறியோமே எம்நாளில்” என்றார் பெற்றோர்,
அப்படி என்றாலின்ன தென விளக்கிக்,
“குறைவின்றி வளர்ப்பவர்கள் பரிசு கொள்ளல்”
கூறினான். “குழந்தைகளை விசாரித் துத்தான்
அறிந்தாரே” எனக்கேட்டார் அக்கா லத்தார்
அதன்விரிவும் கூறியபின் மகிழ்வு கொண்டார்.

குடும்ப விளக்கு

பரிசுதனைப், பெற்றபிள்ளை ஓடி வந்தான்!
பலருடே குழந்தார்கள், குருவிக் கூட்டம்
பெரிசாக, இன்மொழிகள் செவி பிளக்கப்
பெருமானும், பெருமாட்டி தானும், அன்பின்
அரசாட்சி செலுத்தியபின் எல்லா ரும்போய்
அடுக்களையிற் கூடாரம் அடித்து விட்டார்
ஒருபெரும்போர்க் களம் புருந்தார்; உணவைத் தூக்கி
ஓடிப்போடா, என்றார், “பசி” பறந்தான்!

*

*

அவன் பாடிக் கொண்டிருந்தான் அறைவிட்டுக்குள்!
அருமையுள்ள மாமனார் மாமியார்க்கும்,
உவந்தருள உணவிட்டுக் கடன் முடித்தாள்
உட்பக்கத் தறைநோக்கி அவரும் போனார்.
குவிந்திருக்கும் சுவையுணவு தானும் உண்டாள்
கோக்கரிக்கும் நெஞ்சுக்குத் தணிவு கூறி,
அவிழ்ந்துவரும் நிலாஒளியால் இதழ்கள் மூடும்
அல்லிப்பூ விழிகள் குழந்தைகளும் மூட

*

*

கண்டு படுக் கைதிருத்தி உடை திருத்திக்,
காற்றில்லாப் போதினிலே விசிறி வீசி,
வண்டுவிழி திறக்குமொரு குழந்தை ‘தண்ணீர்
வை’ என்னும் ஒன்று, தலைதூக்கிப் பார்க்கும்
பண்டிதர்கள் பழங்கதையின் ஓட்டைக் கெல்லாம்
பணிக்கையிடல்போல் அனைத்தும் தணிக்கைசெய்தே
ஒண்பசு, நற்கன்றுக்கு வைக்கோல் ஈந்தே
உட்கதவு, வெளிக்கதவின் தாழ் அடைத்தாள்.

குடும்ப விளக்கு

தொண்டையினில் ஒன்றுமே அடைக்கவில்லை;
துணைவனவன் சிறுகளைப்புக் கணக்கலுற்றான்,
அண்டையிலே மங்கைபேராய் “அத்தான்” என்றான்
அத்தானா தூங்கிடுவான்? “உட்கார்” என்றான்.
திண்டோளில் சந்தனத்தைப் பூசுகின்றான்.
சேயிழைக்கு முல்லைமலர் சூட்டுகின்றான்,
கண்டான்! கண்டான்! உவப்பின் நடுவிலே “ஓர்
கசப்பான சேதியுண்டு கேட்பீர்” என்றான்

*

*

மிதிபாகற் காய்கசக்கும்; எனிலும் அந்த
மேற்கசப்பின் உள்ளேயும் சுவை இருக்கும்
அதுபோலத்தானேடி? அதிலென்ன?
அறிவிப்பாய் இளமானே என்றான் அன்பன்
“அதிகாலை தொடங்கி நாம் இரவுமட்டும்
அடுக்கடுக்காய் நமதுநலம் சேர்ப்பதல்லால்,
இதுவரைக்கும் பொதுநலத்துக் கென்னசெய்தோம்?”
என்பதைநாம் நினைத்துப்பார்ப் பதுவு மில்லை

*

*

இன்றைக்குக் கறி என்ன? செலவு யாது?
ஏகாலி வந்தானா? வேலைக் காரி
சென்றாளா? கொழுக்கட்டை செய்ய லாமா?
செந்தாழை வாங்குவமா? கடைச் சரக்கை
ஒன்றுக்கு மூன்றாக விற்ப தெந்நாள்?
உன்மீதில் எணக்காசை பொய்யா? மாடு
குன்றுநிகர் குடும்பிறையக் கறப்ப துண்டா? [டோம்-
கொடுக்கலென்ன வாங்கலென்ன? இவைதாம் கண்-

குடுப்ப விளக்கு

தமிழரென்று சொல்லிக்கொள் கின்றோம் நாமும் ;
தமிழ்நாட்டின் முன்னேற்றம் விரும்பு கின்றோம் !
எமதென்று சொல்கின்றோம் நாடோ றுந்தான் !
எப்போது தமிழனுக்குக் கையா லான
நமதுழைப்பை ஒருகாசைச் செலவு செய்தோம் ?
நாமிதனை என்றேனும் வாழ்நாள் தன்னில்
அமைவாகக் குந்தி நினைத்தேதாமா ? இல்லை.
அனைவருமில் வாறிருந்தால் எது நடக்கும் ?

*

*

கரும்படியின் சாறுநிகர் மொழியாள் இந்தக்
கணிந்தமொழி சொன்னவுடன் அவன் உரைப்பான் :
வரும்படி வீதப்படி நான் தரும் படிக்கு
வாக்களித்த படிகணக்கர் திங்கள் தோறும்
கரம்படி வீதித்தமிழர் கழகத் தார்கள்
கடைப்படியை மிதித்தவுடன் எண்ணி வைப்பார்.
பேரும்படியாய்ச் செய்ததுண்டு ; படிக்கணக்கைப்
பேசிவிட்டாய் கண்டபடி என்று சொல்ல,

*

*

அப்படியா அறியாத படியால் சொன்னேன்
அந்தமிழர் படிப்படியாய் முன்னேற்றத்தை
எப்படியா யினும்பெற்று விட்டால் மக்கள்
இப்படியே கீழ்ப்படியில் இரார்க ளன்றோ ?
மெய்ப்படி நம்மறிஞரின் சொற்படி நடந்தால்,
மேற்படியார் செப்படி வித்தை பறக்கும்,
முற்படியில் ஆகாததுண்டா ? எப்படிக்கும்
முதற்படியாய்த் தமிழ்படிக்க வேண்டும் என்றாள்.

குடும்ப விளக்கு

இழந்தபழம் புகழ்மீள வேண்டும் நாட்டில் ,
எல்லோரும் தமிழர்களாய் வாழவேண்டும்,
வழிந்தொழுகும் சுவைத்தமிழே பெருக வேண்டும்
மாற்றலர்கள் ஏமாற்றம் தொலைய வேண்டும்
விழுந்த தமிழ்நாடு தலைதூக்க என்றன்
உயிர்தனையே வேண்டிடினும் தருவேன் என்றான்
பழம் இடுவேன் சர்க்கரைப்பால் வார்ப்பேன் உங்கள்
பண்பாடும் வாய்திறப்பீர் அத்தான் என்றான்

*

*

அன்றிலடி நாமிருவர் பழமும் பாலும்,
ஆருக்கு வேண்டுமடி ! என்றன் ஆசைக்
குன்றத்திற் படர்ந்தமலர்க் கொடியே மண்ணில்
குவிந்திருக்கும் சுவையுள்ள பொருள்கள் எல்லாம்
ஒன்றொன்றும் மறுநாளே பழமை கொள்ளும் ;
ஒன்றொன்றும் சிலநாளில் தெவிட்டிப் போகும்
அன்றன்று புதுமையடி, தெவிட்ட லுண்டோ?
ஆருயிரே நீகொடுக்கும் இன்பம் என்றான் !

*

*

நள்ளிரவில் அமைதியிலே மணி விளக்கும்
நடுங்காமல் சன்ன லுக்குள் புகுந்த தென்றல்
மெல்ல உடல் குளிரும்வகை வீசா நிற்கும்
வீணையில்லை ; காதினிலே இனிமை சேர்க்கும்
சொல்லரிதாய், இனிதினிதாய் நாழிகை போம் !
சுடர்விழிகள் ஈரிரண்டு, நான்கு பூக்கள் ,
புல்லிதழிற் போய்ஒடுங்கும், தமை மறந்து
பூரிப்பார் நலம்பாடி இரவு செல்லும்.